

На сувязі

Пра што маўчаць смартфоны

За бяспекі дзіцячага гаджэта адказваюць бацькі

У выпуску «Сямейнай газеты» (ад 4 красавіка бягучага года) мы расказвалі пра тэхнічную абарону дзіцячага гаджэта. А зараз майстар па рамонце смартфонаў і камп'ютараў Андрэй ЛУЗІК падкажа, як настроіць смартфон, каб дзіця магло бяспечна і эканомна ім карыстацца.



Не забыць падзарадзіць

Мы ўжо звярталі ўвагу, што для бацькоў важна, каб дзіця заўсёды было на сувязі. Для гэтага трэба падзараджаць гаджэт пры першым зручным выпадку. А яшчэ трэба наладзіць сістэму энергазберажэння, для гэтага тайм-аўт адключэння дысплея варта ўсталяваць не больш за 30 секунд. Адключыць лішнія функцыі, якімі дзіця не будзе карыстацца, напрыклад Bluetooth. Усё гэта дазволіць працаваць тэлефону як мага даўжэй без падзарадкі.

Карыстайцеся Wi-Fi

Наладзіць у тэлефоне вядомыя Wi-Fi сеткі, каб дзіця не марнавала трафік сотавага апэратара, да таго ж выкарыстанне мабільнага інтэрнэту расходзе батарэю значна больш актыўна.

Бацькоўскі доступ

Не ўсе бацькі прыхільнікі гэтай функцыі, бо няма нічога больш каштоўнага за давер, але ў некаторых выпадках гэта можа аказацца карысным. Бацькоўскі доступ дазволіць абмежаваць непажаданы кантэнт, які дзіця можа выпадкова атрымаць з інтэрнэту. З дапамогай бацькоўскага кантролю вы зможаце рэгуляваць час карыстання гульнямі і іншымі праграмамі ці нават адключыць іх зусім. Функцыя дазволіць вам заўсёды мець уяўленні аб месцазнаходжанні вашага дзіцяці з дапамогай сістэмы спадарожнікавага сачэння. Скарыстацца гэтым сродкам ці не — права бацькоў, як мінімум, да паўналецця дзіцяці.

Як «абнуліць» смартфон

Нярэдкія выпадкі, калі бацькі аддаюць дзіцяці свой гаджэт. Перш чым гэта зрабіць, скапіруйце з яго патрэбную вам інфармацыю, адключыце, а лепш выдаліце на гэтай прыладзе ўсе ўліковыя запісы (акаўнты), перазагрузіце тэлефон, а затым скарыстайцеся функцыяй «скідванне да заводскіх наладак». Такім чынам выдаліцца ўсе ўсталяваныя дадаткі, уключаючы банкаўскія, уся асабістая інфармацыя, а тэлефон будзе цалкам гатовы да сустрэчы з новым гаспадаром.

Пароль — абавязковы

Падкажыце дзіцяці абавязкова ўстанавіць пароль на тэлефон, зрабіце гэта разам, каб вы таксама мелі доступ да яго.

Бяспека ніколі не бывае лішняй, асабліва калі да тэлефона прывязана карта для школьнай сталовай ці праезду ў метро.

Падвох забытага пароля

Акаўнт Google, Mi-акаўнт... Упэўнены, вы нават не ведаеце пра падвох абароны смартфона з дапамогай акаўнтаў. Уявім сітуацыю, што вы дазволілі дзіцяці самастойна завесці акаўнт, прыдумаць пароль і пошту для атрымання доступу да сэрвісаў Google. Праз некаторы час на смартфоне спатрэбілася зрабіць скідванне да заводскіх наладак, пасля чаго раптоўна для вас тэлефон просіць увесці ўліковыя даныя. Ваша дзіця амаль са стапрацэнтнай гарантыяй не ўспомніць ні пароль, ні нават пошту. Тэлефон у выніку заблакіраваны і карыстацца ім немагчыма. Менавіта так спрацоўвае FRP абарона ў смартфоне, Mi-акаўнт працуе падобным чынам, толькі выдаліцца значна складаней. Разблакіраваць такі тэлефон можна, але гэта працаёмкая і дарагая работа спецыяліста.

Таму настойліва рэкамендуем стварыць акаўнт разам з дзіцем ці самастойна і захаваць даныя, запісаўшы іх у пяці месяцах, а лепш адліць у бетоне!

Маргарыта ДРАЗДОВА.

Варта ведаць

КУХНЯ ПА ПРАВІЛАХ ФЭН-ШУЙ

Кухня — гэта сэрца дома, гэта крыніца ежы, якая неабходна нам штодня. У кухні павінна быць камфортная атмасфера, каб вам тут добра працавалася. Атмасфера і размяшчэнне ў кухні мае вялікае значэнне як для самога чалавека, так і для яго натхнення да прыгатавання ежы.

Вы можаце планаваць кухню, кіруючыся толькі сваімі густамі і прыхільнасцямі. Калі вы высокага росту, то падніміце працоўныя паверхні вышэй, а калі вы невысокія — наадварот, апусціце.

Разнае кухоннае абсталяванне — кавамолка, сокавыцскалка, міксер і іншыя падобныя рэчы — адразу ж прыбійце, калі яны вам у дзядзены момант не патрэбны. Кухня і без таго напоўнена ежай, рухам пары, званам посуду. Адзіныя рэчы, якія неабходны, — гэта цішыня, гармонія з самім сабой і натхненне.

Колер уплывае на настрой. Кухня зялёнага колеру ў інтэр'еры наблізіць да спакою, чырвоныя ноты ў інтэр'еры ўзбудзяць, жоўта-аранжавая кухня ўзніме настрой.

На кухні могуць узнікнуць некаторыя стыхійныя канфлікты, напрыклад, агонь не павінен знаходзіцца побач з вадой (халадзільнік), а дрэва (працоўная паверхня) побач з металам, нажы заўсёды трэба захоўваць асобна. У ідэале размяшчэнне ў кухні павінны быць такім: ракавіну лепш за ўсё ўсталяваць у паўночнай частцы, каб сваякі вам дапамагалі па доме. Прадукты лепш захоўваць на захадзе (азначае задавальненне). Есці старацца ва ўсходняй частцы. Сталы павінны быць вызвалены ад усяго лішняга. Выбар гардзін на кухні гэтак жа на свой густ, але чырвоны колер спрыяльны для здароўя і творчага падыходу да ежы.

Турызм.by

Па Аўгустоўскім канале падарожнічайце з намі!

Самая свежая карта, актуальныя маршруты і галоўныя славутасці — даведнік па Аўгустоўскім канале неаменны для тых, хто плануе вандраваць, і для тых, хто ўжо бываў на канале, але хацеў бы адкрыць яго з іншага боку.

ДАВАЙЦЕ ПАЗНАЁМІМСЯ

Сёлета Аўгустоўскі канал адзначае 200-годдзе. Выдатная нагода паглядзець, што гэта за канал і ў чым яго ўнікальнасць. Можна, вядома, купіць білет на аўтобус, які давязе з Гродна да самага папулярнага ў турыстаў шлюза Дамброўкі. Або паехаць на адно са свят, што праводзяцца на канале. А можна, узброіўшыся даведнікам ад Белкартаграфіі, спланаваць сапраўднае невялікае падарожжа з прыгодамі, адпачынкам на прыродзе, наведваннем не толькі канала, але і цікавых мясцін — сядзіб, дотаў Вялікай Айчыннай вайны, музеяў, што знаходзяцца поблізу. Для гэтага ў даведніку ёсць усё неабходнае: кароткая гісторыя канала, топ самых дзіўных фактаў аб воднай артэрыі, карты, схемы, турыстычныя маршруты, адрасы.

Адразу ўдакладнім: выдадзены ён сёлета, таму ўся інфармацыя актуальная, маршруты рабочыя, а гасцініцы і агра-дзібы — выключна тая, што за-слугоўваюць увагі.

Даведнік «Аўгустоўскі канал запрашае» выйшаў на дзвюх мовах: рускай і беларускай, па тры дзясяткі інфарматыўных старонак на кожную. Прычым тэксты ідуць не паралельна, бо гэта кніга-перакрут: якім бокам возьмеце, на такой мове і будзе. Дарэчы, вельмі зручна.

Што карыснага знойдуць турысты ў даведніку?

КАРТЫ

У даведніку тры карты. Першая — на вокладцы. Гэта карта, якая дапамагае прадставіць усе 101 кіламетр 200 метраў канала ад ракі Нёман у раёне вёскі



Нямнова Гродзенскага раёна да польскага Аўгустова. Дарэчы, менавіта такая карта — рэдкасць.

Далей старонкі кампактнага даведніка разгортаюцца ў дзве вялікія карты з беларускай часткай канала. Першая ўнікальная тым, што на ёй паказана мяжа

турыска-рэкрэацыйнага парку «Аўгустоўскі канал». Абазначаны тут і галоўныя цікавыя месцы. У іх ліку — шлюзы. Самы наведвальны — Дамброўка. Менавіта тут збіраюцца сотні турыстаў, каб паглядзець, як адбываецца шлюзаванне. Спойлер: усе механізмы прыводзяцца ў дзеянне ўручную, як і 200 гадоў назад. Спойлер № 2: паглядзець шлюзаванне можна не толькі з берага, але і сеўшы ў байдарку — самастойна прайсці праз вузкі шлюз з перападам вады ў тры метры.

Таксама на карце пазначаны сядзібна-паркавыя комплексы, музеі, гістарычныя помнікі і, вядома, месцы адпачынку, пункты пракату веласіпедаў, байдарак.

Разыначка другой вялікай карты — пранумараваныя доты, якія засталіся з часоў Вялікай Айчыннай вайны. Усяго іх на карце каля 60.

— Працавалі з кансультантам па Аўгустоўскім канале, які і параіў паказаць і пранумараваць доты, бо ў турыстаў яны заўсёды выклікаюць вялікую цікавасць. Тым больш што многія захаваліся дастаткова добра. Пранумараваны яны менавіта па ваенных спісах. Таксама паказаны месцы баёў часоў вайны, каля многіх сёння ўстаноўлены помнікі, ёсць інфармацыйныя шылдачкі, — расказала рэдактар РУП «Белкартаграфія» Ірына ШЫЛАЙ.

ТУРЫСТЫЧНЫЯ МАРШРУТЫ

Яны нанесены на адну з карт, а на наступных старонках — падрабязнае апісанне. Даведнік прапануе адзін водны, тры пешаходныя і шэсць веласіпедных маршрутаў. Ёсць і кантакты арганізацый, якія могуць арганізаваць экападарожжа, прапа-



наваўшы неабходны інвентар, уключаючы веласіпеды і байдаркі.

QR-КОДЫ

Буклет-даведнік — рэч кампактная, у заплечніку турыста шмат месца не зойме. Таму ў ім толькі найважнейшае. Апісанні музеяў і сядзіб — максімальна інфарматыўныя і кароткія. Але дзякуючы QR-кодам турысты, зацікавіўшыся нейкім аб'ектам, знойдуць аб ім максімум інфармацыі на сайтах і інтэрнэт-старонках.

ДЗЕ КУПІЦЬ?

Даведнік прадстаўлены ў кнігарнях, у тым ліку Гродна, у фірменнай краме Белкартаграфіі ў Мінску. Ёсць ён і ў турыска-інфармацыйным цэнтры ў Сапоцкіне. Набыць даведнік можна таксама праз інтэрнэт-краму Белкартаграфіі. QR-код прыкладаецца.



Таццяна КУЗНЕЧАНКАВА.

УНП 190024351